

കുട്ടികൾക്കായുള്ള റിപ്പബ്ലിക് ദിന പ്രസംഗം

ബഹുമാനപ്പെട്ട പ്രിൻസിപ്പാൾ, അധ്യാപകരേ, പ്രിയപ്പെട്ട കുട്ടുകാരേ...

ഇന്ന് ജനുവരി 26. രാജ്യം 76-ാമത് റിപ്പബ്ലിക് ദിനം ആഘോഷിക്കുമ്പോൾ ഏറെ അഭിമാനത്തോടെയാണ് ഞാൻ നിങ്ങളുടെ മുന്നിൽ നിൽക്കുന്നത്. 1950ൽ ഇന്ത്യൻ ഭരണഘടന നിലവിൽ വന്നതിന്റെ സ്മരണ പുതുക്കിയാണ് ഓരോ റിപ്പബ്ലിക് ദിനവും കടന്നുവരുന്നത്. 200 വർഷങ്ങൾ നീണ്ട ബ്രിട്ടീഷ് ഭരണത്തിൽ നിന്ന് നമ്മുടെ ധീരരായ പുർവ്വികർ നേടിയെടുത്ത സ്വാതന്ത്ര്യത്തിന് പൂർണ്ണ അർത്ഥം കൈവന്നത് ഭരണഘടനയുടെ വരവോടെയാണ്.

റിപ്പബ്ലിക് ദിനം നമ്മുടെ ഭരണഘടനയുടെ ആഘോഷം മാത്രമല്ല, അത് ഉയർത്തിപ്പിടിക്കുന്ന മൂല്യങ്ങളുടെയും തത്വങ്ങളുടെയും ഓർമ്മപ്പെടുത്തൽ കൂടിയാണ്. ഡോ. ബി.ആർ. അംബേദ്കറുടെ മേൽനോട്ടത്തിൽ, നീതി, സമത്വം, സ്വാതന്ത്ര്യം, സാഹോദര്യം എന്നീ മൂല്യങ്ങൾ അടിസ്ഥാനപ്പെടുത്തി തയ്യാറാക്കിയ നമ്മുടെ ഭരണഘടന, ഇന്ത്യയിലെ ഓരോ പൗരനും ഈ രാജ്യത്ത് അന്തസ്സോടെ ജീവിക്കാനുള്ള പ്രാപ്തി നൽകി.

ഇന്ന് നാം ദേശീയ പതാക ഉയർത്തി ദേശീയ ഗാനം ആലപിക്കുമ്പോൾ, നമ്മുടെ സ്വാതന്ത്ര്യത്തിനായി ധീരമായി പോരാടിയ സ്വാതന്ത്ര്യ സമര സേനാനികളുടെ ത്യാഗത്തെ നമുക്ക് സ്മരിക്കാം. നമ്മുടെ ജനാധിപത്യ റിപ്പബ്ലിക്കിന് അടിത്തറ പാകിയ ദാർശിനികരുടെ മുന്നിൽ നമുക്ക് ആദരവർഷിക്കാം.

ഓരോ റിപ്പബ്ലിക് ദിനവും ഒരു ഓർമ്മപ്പെടുത്തൽ കൂടിയാണ്. നാളത്തെ ഇന്ത്യയെ മുന്നോട്ടു നയിക്കേണ്ടത് വളർന്നു വരുന്ന ഞാനും നിങ്ങളും അടങ്ങുന്ന പുതു തലമുറയാണ്. നമ്മുടെ പുർവ്വികർ ജീവൻ ത്യജിച്ച് നേടിയ സ്വാതന്ത്ര്യവും രാജ്യത്തിന്റെ ഭരണഘടനയുടെ മൂല്യങ്ങളും ഉയർത്തിപ്പിടിക്കേണ്ടത് നമ്മുടെ കടമയാണ്.

നാളെയുടെ നല്ല പൗരന്മാരായി മാറാൻ നല്ല വിദ്യാർത്ഥികളായിരിക്കേണ്ടത് അനിവാര്യമാണ്. നമുക്ക് ലഭിച്ചിട്ടുള്ള അവകാശങ്ങൾ ആസ്വദിക്കുന്നതോടൊപ്പം ആത്മാർത്ഥതയോടും അർപ്പണബോധത്തോടും കൂടി നമ്മുടെ കടമകളും ഉത്തരവാദിത്തങ്ങളും നിറവേറ്റുന്നതിലും നമുക്ക് ശ്രദ്ധ പുലർത്താം.

എല്ലാവർക്കും റിപ്പബ്ലിക് ദിനാശംസകൾ നേർന്നുകൊണ്ട് നിർത്തുന്നു.

നന്ദി നമസ്കാരം

ജയ് ഹിന്ദ്!

